

## न्यूज कार्नर

मास्क-सेनेटाइजर ज्यादा कीमत में बेचने पर कराई मेडिकल दुकान बंद



गुना । निरंतरक खाद्य एवं औषधि प्रशासन के आदेशानुसार मास्क व सेनीटाइजर का शासन के द्वारा निर्धारित कीमत पर विक्रय न किये जाने की शिकायत प्राप्त होने के कारण कलेक्टर एस.विश्वनाथन के आदेश पर औषधि निरीक्षक राधेश्याम वर्मा द्वारा स्थानीय जैन मेडिकल स्टोर पुष्कर काम्प्लेक्स का निरीक्षण किया गया। निरीक्षण के दौरान दुकानदार द्वारा मास्क व सेनीटाइजर का विक्रय निर्धारित कीमत से अधिक कीमत पर किया जाना पाते जाने के कारण संबंधित मेडिकल स्टोर के विरुद्ध औषधि निरीक्षक द्वारा कार्रवाई कर मौके पर दुकान बंद कराई गई। औषधि निरीक्षक ने बताया कि संबंधित मेडिकल स्टोर के लायसेंस निलंबन की कार्रवाई की जायेगी। औषधि निरीक्षक द्वारा निरीक्षण कर दवाओं, मास्क व सेनीटाइजर की उपलब्धता की सतत निगरानी की जा रही है व यह भी सुनिश्चित किया जा रहा है कि कोरोना वायरस के संक्रमण से बचाव के लिए उपयोग में आने वाले मास्क व सेनीटाइजर का विक्रय शासन के द्वारा निर्धारित कीमत पर ही किया जाये। किसी भी मेडिकल स्टोर द्वारा मास्क व सेनीटाइजर का विक्रय अधिक कीमत में किया जाना पाते जाने पर संबंधित के विरुद्ध प्रकरण पंजीबद्ध कर लायसेंस निलंबित अथवा निरस्त कर कड़ी वैधानिक कार्रवाई की जायेगी।

## कोरोना मरीजों की पहचान हेतु तहसील में ई-दक्ष केन्द्र स्थापित

गुना । नोवल कोरोना वायरस के संक्रमण से बचाव, संक्रमित एवं संदिग्ध मरीजों की तत्काल पहचान एवं उचित इलाज के लिए एवं आम जनता को इस बीमारी के संबंध में जिज्ञासा एवं समस्याओं के समाधान के लिए तहसील गुना में विशेष व्यवस्था की गई है। महामारी से संबंधित सूचनाओं के त्वरित आदान-प्रदान, विभिन्न एजेंसियों के मध्य समन्वय, आम नागरिकों से संवाद तथा वर्तमान परिस्थितियों पर प्रभावी निरंतरण हेतु कलेक्टर एस. विश्वनाथन ने जिले में एकीकृत संचार एवं निरंतरण प्रणाली ई-दक्ष केन्द्र तहसील परिसर में स्थापित किया। यह केन्द्र 24 घंटे सातों दिन कार्य करेगा।

## नगर में लॉकडाउन पर सख्ती से अमल करा रही पुलिस



राधोगढ़। कोरोना वायरस संक्रमण से बचाने के लिए प्रशासन द्वारा हर संभव कोशिश की जा रही है। नागरिकों से अपील की जा रही है कि वह अपने घर में ही रहे। नगर में आने-जाने वाली टूल्सिलर, फोर व्हीलर को रोककर जांच की जा रही है। फालतू घूमने वालों के साथ पुलिस सख्ती से पेश आकर उन्हें धारा 144 के दौरान घरों में रहने की नसीहत दे रही है। बार-बार समझाने के बाद भी न मानने पर सख्ती की जा रही है। इस दौरान बस स्टैंड चौराहा, साडा चौराहे पर बाहर से आने वाले लोगों की कड़ी निगरानी की जा रही है। थाना प्रभारी रोगेंद्र सिंह जादौन द्वारा भी नगर की व्यवस्था का जायजा लिया जा रहा है। सभी को समझाया दी जा रही है कि घर पर ही रहें। नगर के समाजसेवियों इट्टी पर तैनात पुलिसकर्मियों को चाय-नाश्ता उपलब्ध कराया जा रहा है। अपनी जान को जोखिम में डालकर जो कोरोना सैनाजी आम लोगों की सुरक्षा में लगे हुए हैं, उनकी प्रशंसा की जा रही है। वार्ड 3 के पार्थव व दिलावर खान द्वारा अपनी ओर से निशुल्क मास्क लोगों को बांटे जा रहे हैं।

## को-कोई भी, रो-रोड पर, ना - ना निकले, इसी में है शहरवासियों की भलाई

# 21 दिन की अवधि के लॉकडाउन के दौरान पहले से बेहतर पालन, फिर भी कई लोग नहीं आ रहे सड़कों पर घूमने से बाज



गुना। बुधवार को शहर की ट्रैफिक चौकी के सामने जयस्तंभ चौराहे पर तैनात पुलिसकर्मियों निकल रहे वाहन चालकों को नसीहत देते हुए।

जागरण, गुना। प्रधानमंत्री नरेन्द्र मोदी की अपील पर 21 दिन के लॉकडाउन की अवधि ख़ासी लंबी होने के बाद भी अब कोरोना वायरस के संक्रमण के खतरे को भांपकर आमजन अपने घर में रहने का आदी हो चला है। हालांकि कई ऐसे भी हैं जिन्हें न तो अपनी परवाह है और न अपने परिवार और आम नागरिक की ही कोई चिंता है। ऐसे में पुलिस को लॉकडाउन के दौरान ख़ासी मशक़त करनी पड़ रही है।

बुधवार का दिन हर दिन की तरह उगा और सुबह ज़रूरी सामग्रियों की खुली दुकानों पर लोग सब्जी-तरकारी, दूध और ज़रूरी सामान लेने के लिए निकल पड़े। धीरे-धीरे यह भीड़ भी थम गई। इसके बाद पुलिस ने चौराहों और गली-कूचों में घर से बाहर निकलने वाले लोगों के साथ सख्ती बरतनी शुरू कर दी। हालांकि इस सख्ती का कोई भी विरोध नहीं कर रहा। अब आम आदमी बखुबी समझ गया है कि लॉकडाउन क्या बला है। वे यह भी जान रहे हैं कि कोरोना का खतरा दिन-ब-दिन बढ़ता चला जा रहा है। इस कारण घरों में रहकर ही इस प्रलयकारी महामारी से मुकाबला किया जा सकता है। इधर

आम चौराहों, सड़कों पर पुलिस गश्त निरंतर बरकरार है। यह भी मुनादी कराई जा रही है कि शहर में धारा 144 लागू है। कोरोना से बचने के लिए सरकार और प्रशासन द्वारा जो भी कदम उठाए गये हैं और उठाये जा रहे हैं उसमें नागरिकों का सहयोग अत्यंत आवश्यक है। इसके बाद ही कुछ लापरवाह लोग महज घूमने-फिरने तथा शहर के हालात जानने के लिए आदतन सड़कों पर निकल रहे हैं। ऐसे लोगों के साथ प्रशासन और पुलिस को निश्चित ही ज्यादा कड़ाई से निबटने की ज़रूरत है। वहीं यह भी ख्याल रखा जाना ज़रूरी है कि दूध और सब्जी आदि जैसी निहायत ज़रूरी सेवाएं बरकरार रहें। अमूमन देखा जा रहा है कि सुबह के समय घरों पर दूध की सप्लाई करने वाले दूधियाओं को पुलिस जवान न केवल रोक-टोक रहे हैं, बल्कि उन पर डंडे भी कभी-कभार टूट पड़ते हैं। यदि ऐसा होता रहा तो दूधिया घरों पर दूध देना बंद कर सकते हैं। प्रशासन को इस मुद्दे पर ख़ास गौर करने की आवश्यकता है। इधर जिला अस्पताल में भी अब मरीजों की संख्या सीमित हो गई है। फिर भी सर्दी-ख़ासी और बुखार की शिकायत

लेकर आने वालों की चिंता दूर करने के लिए उनकी जांच, मेडीकल चेकअप करने के बाद डॉक्टरों को पर्याप्त और उचित दवाइयां देकर उनकी चिंता दूर करने की ज़रूरत है। देखा जा रहा है कि ओपीडी में या तो डॉक्टर अभी भी नदारद मिलते हैं अथवा फिर मुश्किल से मिल पाते हैं। यह व्यवस्था भी स्वास्थ्य विभाग को चुस्त-दुरुस्त करनी ही होगी। इधर

14 अप्रैल तक लॉकडाउन की घोषणा होते ही लोग मंगलवार की बीती शाम सामान लेने के लिए दुकानों पर टूट पड़े। उतावलेपन और घबराहट के बीच लोगों द्वारा प्रचुर मात्रा में सामग्री की खरीदी के दौरान कई दुकानदार बेईमानी पर भी उतर आए। इन दुकानदारों ने बेबस ग्राहकों से द्र से ज्यादा कीमत में सामान बेच डाला। इसे रोकना जनहित में होगा।



गुना। लॉकडाउन के दौरान बुधवार को लोग मास्क-सेनेटाइजर और दवाइयां लेने भटकते रहे। मेडीकल स्टोर बंद देखकर परेशान हो रहे लोग।



गुना। लॉक डाउन के दौरान मॉर्निंग वॉक पर निकलने की कुछ ऐसे मिली सजा



गुना। अंबेडकर चौराहे पर निकलने वाले वाहन चालकों से पूछताछ करती पुलिस



गुना। हर दिन व्यस्त रहने वाले सुगन चौराहे से जयस्तंभ जाने वाली सुगनसैन रोड




गुना। लंबे लॉकडाउन की घोषणा होते ही सामान खरीदने उमड़ पड़ी भीड़।

## कोरोना वायरस को लेकर प्रशासन संजीदा

बीनागंज/चांचौड़ा। क्षेत्र में कोरोना वायरस को लेकर प्रशासन संजीदा है। प्रशासन ने दोनों नगरों में लॉक डाउन के बीच सख्ती बरतना शुरू कर दिया है। जो लोग घरों में न रहकर बाहर सड़कों पर घूमने के आदी हैं उन्हें पुलिस द्वारा भगाने के साथ दंडित भी किया जा रहा है। प्रशासन दिन-रात इस गंभीर समस्या कोरोना से निपटने दिन और रात लगा हुआ है। एसडीएम राजीव समाधिया, एसडीओपी बीपी समाधिया, बीएमओ डा. टिकू वर्मा, पटवारी, नगरपरिषद, थानाप्रभारी राकेश गुप्ता, बीनागंज चौकी प्रभारी गजेंद्रसिंह बुंदेला, पूर्व चौकी प्रभारी राज बिहारी शर्मा सहित पुलिस स्टाफ लोगों को घर में रहकर कोरोना वायरस के खतरे को सीमित करने के लिए

जागरूक कर रहे हैं और रातदिन एक किये हुए हैं। महामारी को देखते हुए सभी मंदिर, मस्जिदों पर प्रतिबंध लगा दिया गया है। एसडीएम श्री समाधिया ने बताया कि कोरोना वायरस क्षेत्र में फैर न पसारे इसके लिए प्रशासन पूरी तरह जुट गया है। पूरे प्रदेश में लॉकडाउन है इस बीमारी से बचने का एक ही उपाय है कि सभी लोग अपने घरों में रहे और प्रशासन को सहयोग करें। चैत्र नवरात्रि के प्रारंभ होने पर एसडीएम समाधिया ने कहा कि सार्वजनिक स्थानों, मंदिरों पर श्रद्धालु भीड़ न लगाए और विषम परिस्थिति में नवरात्रि अनुष्ठान अपने घरों पर ही करें। नगर के समस्त मंदिरों पर आवाजाही रोक दी गई है और यह आमजन की सुरक्षा के लिए है।



गुना। कोरोना वायरस का संक्रमण कैसे रोका जा सकता है यह आम आदमी भले न जानता हो, परंतु बेजुबान जानवरों में इसकी गहरी समझ होती है। कुछ ऐसा ही नजर आ रहा है इस तस्वीर में, जिसमें सड़कों पर आवागारी करने वाले श्वान भी सड़क पर आराम की मुद्रा में लेटे तो कुछ इस तरह की उनके बीच कम से कम 1 मीटर का फासला रहे।

## लॉकडाउन के दौरान आवश्यक सेवाएं संचालित रखने की गई पास व्यवस्था

जागरण, गुना। लॉक डाउन के दौरान आवश्यक सेवाओं के संचालन में बाधा न आये इसके लिये पुलिस ने सेवा देने वालों की खातिर आवागमन पास की व्यवस्था की है। कोरोना वायरस को लेकर जिले में किये गये लॉकडाउन की स्थिति में आवश्यक सेवाओं को प्रदान करने वाले व्यक्तियों को अपनी सेवा के दौरान कोई रोक-टोक न हो, इसके लिये उन्हें पास उपलब्ध कराए जाएंगे। आवागमन पास प्राप्त करने के इच्छुक व्यक्ति मोबाईल नंबर 7587644958 पर व्हाट्सएप के माध्यम से अथवा ईमेल एड्रेस पर अपनी जानकारी भेजकर आवेदन कर सकते हैं। इसमें आवेदक पासधारक का नाम, पासधारक का फोटो, पता, मोबाईल नंबर, संबंधित संस्था का नाम व पता

जहां आवेदक कार्यरत है, संस्था प्रमुख का नाम एवं मोबाईल नंबर, कार्यस्थल, निर्धारित क्षेत्र, आवागमन का समय, पासधारक का पहचान पत्र, आधारकार्ड या वोटरकार्ड आवेदक उपरोक्त जानकारी व्हाट्सएप के माध्यम से अथवा ईमेल एड्रेस पर भेज सकता है। इस पर पुलिस अधीक्षक कार्यालय गुना द्वारा संबंधित व्यक्ति का पास तैयार किया जाकर संबंधित को व्हाट्सएप या ईमेल के माध्यम से भेज दिया जाएगा। थाना पं. भारी या चैकिंग अधिकारी द्वारा चैक करते समय पास के साथ संबंधित व्यक्ति के पहचान पत्र का भी मिलान आवश्यक रूप से किया जाएगा। आवेदक द्वारा पुलिस अधीक्षक कार्यालय से भी अपना पास प्राप्त किया जा सकता है।

## घट स्थापना के साथ चैत्र नवरात्र महोत्सव का शुभारंभ, सूर्य को अर्घ्य अर्पित

### नवसंवत्सर के उदय पर घर-घर विराजी मां दुर्गा, शक्ति की उपासना के पर्व पर मां के दर्शन करने पहुंचे श्रद्धालु

जागरण, गुना। अंचल में चैत्र नवरात्र का शुभारंभ बुधवार को नवसंवत्सर महोत्सव पर घर-घर में भगवान भास्कर को अर्घ्य देकर एवं सूर्य नमस्कार के साथ हुआ। यह पहला अवसर है कि जब शक्ति उपासक और मां दुर्गा के भक्त कोरोना वायरस के संक्रमण से निपटने लॉकडाउन के कारण बंद मंदिरों, शक्तिपीठों तक नहीं पहुंच पाए। श्रद्धालुओं ने हालात से समझौता करते हुए अपने घरों पर ही शक्ति की उपासना प्रारंभ की।



गुड़ी पड़वा ही सृष्टि की उत्पत्ति का दिवस माना जाता है। इस दिन भगवान भास्कर की आराधना का विशेष महत्व है जो वैज्ञानिक गणना पर आधारित है। विश्व

के सभी कैलेण्डर परिवर्तनशील हैं, लेकिन भारतीय विक्रम संवत की काल गणना में आज तक एक भी पल का अंतर नहीं आया है। लाखों वर्ष पूर्व सृष्टि के निर्माण के बाद समय का फेरबदल होता रहा। त्रेता में राम संवत, द्वापर युग में युधिष्ठिर संवत, कृष्ण संवत के बाद कलियुग में विक्रम संवत ही सर्वाधिक प्रमाणिक माना गया है। कोरोना वायरस के संक्रमण से बचने एवं भारत सरकार द्वारा 21 दिन के लॉकडाउन से बंद के कारण इस बार माता भक्त हमेशा की तरह बजरंगमूढ़ स्थित मां बीसभुजा देवी, सिरसी के जंगल में विराजमान मां निहालदेवी सहित अन्य मंदिरों पर परिवार के साथ नहीं पहुंच पाये। फिर भी कुछ निडर श्रद्धालुओं ने अवश्य इन प्राचीन धर्मस्थलों पर पहुंचकर मां भवानी के दर्शन किये और मन्नत मांगी।